

आकाशवाणी मुंबई
प्रादेशिक बातमीपत्र - दुपारी ३.०० वाजता
२५ मार्च २०२४ - सोमवार

राज्यात सर्वत्र विविध पद्धतीनं होळी आणि धूलिवंदनाचा सण साजरा केला जात आहे.

मुंबईसह अनेक ठिकाणी काल होलिकादहनाचा उत्सव साजरा केल्यानंतर आज धूलिवंदनाच्या सणाचा उत्साह सर्वत्र दिसून येत आहे. मुख्यमंत्री एकनाथ शिंदे यांनी काल ठाण्याच्या किसननगर परिसरात होलिकोत्सवात भाग घेतला.

मुंबईत धारावी इथं कोळी बांधवांनी पारंपरिक वेशभुषेसह शंकासुरही नाचवत होलिका दहनाचा उत्सव साजरा केला. यावेळी स्थानिकांनी पुनर्विकासाची पालखी नाचवली. खासदार राहुल शेवाळे यांनीही सोहळ्यात सहभाग नोंदवला.

रायगड, रत्नागिरी आणि सिंधुदुर्ग या तीनही जिल्हांमध्ये शिमगोत्सवाला साजरा होत आहे. ग्रामदैवतांच्या पालख्या घरोघरी जात आहेत. अनेक ठिकाणी काल होळीचं पूजन, होलिका दहन झालं. गावागावात रोंबाट, धूलिवंदन आणि वेगवेगळ्या वेशभूषेतल्या नाच गाण्यांनी शिमगोत्सव साजरा होत आहे.

होळीनिमित्त **रत्नागिरीत** अंधश्रद्धा निर्मूलन समितीच्या खेड इथल्या कार्यकर्त्यांनी पाण्याने होळी पेटवून त्यामागचं विज्ञान उपस्थितांना सांगत अंधश्रद्धा निर्मूलनाचा अनोखा प्रयोग केला.

यवतमाळ जिल्ह्यात वागद ईजरा इथं बंजारा समाजानं पारंपरिक गाण्यांच्या ठेक्यावर लेंगी नृत्य करत होळी साजरी केली.

नंदुरबारमध्ये मोठ्या उत्साहात आदिवासी काठी संस्थानाचा रजवाडी होळी उत्सव झाला. देशविदेशातून आलेल्या पर्यटकांनीही या उत्सवाचा आनंद लुटला.

कोल्हापुरात अनेक संस्थानी पर्यावरणपूरक होळीसाठी शेणी दानाचा उपक्रम राबवला.

<><><><><><>

आकाशवाणी मुंबई
प्रादेशिक बातमीपत्र - दुपारी ३.०० वाजता
२५ मार्च २०२४ - सोमवार

देशभरात विशेषतः देशाच्या उत्तरभागात होळी आणि धुलिवंदनाचा सण उत्साहात साजरा केला जात आहे.

राष्ट्रपती द्रौपदी मुर्मू आणि उपराष्ट्रपती जगदीप धनखड यांनी देशवासियांना होळीच्या शुभेच्छा दिल्या आहेत. रंगांचा हा सण देशवासियांमध्ये प्रेम आणि बंधुभावाची भावना अधिक दृढ करेल, असं राष्ट्रपतींनी समाजमाध्यमांवर दिलेल्या संदेशात म्हटलं आहे. तर होळी सण निसर्गाच्या विपुलतेचे प्रतीक असून होळीमुळे लोकांचं जीवन आनंद, आशा आणि सौहार्दाने भरून जाईल, असं उपराष्ट्रपती जगदीप धनखड यांनी म्हटलं आहे. केंद्रीय गृहमंत्री अमित शहा आणि संरक्षण मंत्री राजनाथ सिंह यांनी देशवासियांना होळीच्या शुभेच्छा दिल्या आहेत.

<><><><><><>

आगामी लोकसभा निवडणुकीसाठी भाजपने १११ जागांवरच्या उमेदवारांची पाचवी यादी जाहीर केली आहे. यात सोलापूर लोकसभा मतदारसंघातून राम सातपुते, भंडारा गोंदियातून सुनिल मेंढे आणि गडचिरोली चिमूर मतदारसंघात अशोक नेते यांना उमेदवारी घोषित केली आहे. काँग्रेसने काल पाचवी यादी जाहीर केली. चंद्रपूर लोकसभा मतदारसंघातून माजी खासदार दिवंगत सुरेश धानोरकर यांच्या पत्नी प्रतिभा धानोरकर यांना उमेदवारी दिली आहे.

<><><><><><>

रत्नागिरी जिल्ह्यात राजापूर इथं सहा महिन्यांनंतर आज पुन्हा गंगा अवतरली. काशिकुंडासह चौदाही कुंडांमध्ये गंगेचं पाणी प्रवाहित झालं. गंगा देवस्थानच्या अध्यक्षांनी ही माहिती दिली. राजापूरमध्ये गंगा अवतरल्यानंतर अनेक ठिकाणांहून भाविक गंगास्नानासाठी येत असतात. २०१३ पूर्वी साधारण तीन वर्षांच्या कालावधीनंतर हे पाणी प्रवाहित होत असे, मात्र त्यानंतर जवळपास दर

आकाशवाणी मुंबई
प्रादेशिक बातमीपत्र - दुपारी ३.०० वाजता
२५ मार्च २०२४ - सोमवार

वर्षी पाणी प्रवाहित होत आहे. भूगर्भातली विशिष्ट रचना, हालचाली किंवा सायफनसारख्या यंत्रणेमुळे हे घडत असल्याचं अनेक भूगर्भशास्त्रज्ञांचं मत आहे.

<><><><><><>

भारतीय नौदलाने सोमालियाजवळ पकडलेल्या ३५सोमालियन चांच्यांना काल मुंबईतल्या न्यायालयाने १० दिवसांची पोलीस कोठडी दिली. एम व्ही रुन या व्यापारी जहाजाला ताब्यात घेण्याचा प्रयत्न करणाऱ्या टोळीला भारतीय नौदलाच्या कोलकाता नौकेनं ४० तासांच्या संघर्षानंतर पकडलं होतं. जहाजावरच्या १७ कर्मचाऱ्यांची नौदलाने सुटका केली.पकडलेल्या चांच्यांना नौदलाने मुंबई पोलिसांच्या हवाली केलं. काल त्यांना न्यायालयात हजर केलं होतं.

<><><><><><>

महसूल गुप्तचर खात्यानं मुंबई आंतरराष्ट्रीय विमानतळावर नैरोबीहून आलेल्या एका महिलेकडून सुमारे दोन किलो कोकेन जप्त केलं. आंतरराष्ट्रीय बाजारपेठेत या कोकेनची किंमत सुमारे १९ कोटी एकोणऐंशी लाख रुपये आहे. नैरोबीची नागरिक असलेल्या या महिलेला नंतर न्यायालयीन कोठडी देण्यात आली असून पुढचा तपास सुरु आहे.

<><><><><><>

हिंगोलीत वसमत शहरातल्या परभणी मार्गावर असलेल्या एका हळद पावडर कारखान्याला सोमवारी पहाटे शॉट सर्किटमुळे आग लागली. या आगीत हळद, हळद पावडर आणि मशिनरीसह इतर साहित्य जळून गेल्याने सुमारे १० ते १२ कोटी रुपयांचं नुकसान झालं आहे.

<><><><><><>

आकाशवाणी मुंबई
प्रादेशिक बातमीपत्र - दुपारी ३.०० वाजता
२५ मार्च २०२४ - सोमवार

हिंगोलीत कळमनुरी तालुक्यातल्या डोंगरकडाजवळ असलेल्या नांदेड हिंगोली राष्ट्रीय महामार्गावर भाटेगाव शिवारात एक ट्रक उलटून अपघात झाला. या अपघातात ट्रक चालक जागीच ठार झाला तर एक जण गंभीर जखमी झाला.

<><><><><><><>

अहमदनगर इथं झालेल्या ७०व्या वरिष्ठ पुरुष गट राष्ट्रीय कबड्डी स्पर्धेचं विजेतेपद हरियाणानं पटकावलं. वाडिया पार्क क्रीडा संकुलात काल झालेल्या अंतिम सामन्यात त्यांनी भारतीय रेल्वेचा ३५-३० असा पराभव केला.

<><><><><><><>

आयपीएल टी ट्वेन्टी क्रिकेट स्पर्धेत आज रॉयल चॅलेंजर्स चा सामना पंजाब किंग्ज बरोबर होणार आहे. हा सामना संध्याकाळी साडेसात वाजता सुरु होईल.

<><><><><><><>

कर्मचारी भविष्य निर्वाह निधी संघटनेच्या सदस्यांमध्ये या वर्षी १६ लाख दोन हजार नवीन सभासदांची भर पडली आहे. इ पी एफ ओ च्या काल जाहीर झालेल्या आकडेवारीनुसार, जानेवारी मध्ये सुमारे ८ लाख ८ हजार नवीन सदस्यांची नोंदणी झाली आहे.

<><><><><><><>

जवाहरलाल नेहरू विद्यापीठातल्या विद्यार्थी संघाच्या निवडणुकीत डाव्या विचारसरणीच्या ऑल इंडिया स्टुडंट्स युनियनने अखिल भारतीय विद्यार्थी परिषदेचा पराभव केला आहे. जवाहरलाल नेहरू युनिव्हर्सिटी स्टुडंट्स युनियन निवडणुकीत शुक्रवारी ७३ टक्के मतदान झालं. गेल्या १२ वर्षांत झालेल्या निवडणुकांमध्ये हे सर्वाधिक मतदान होतं.

//<><><><><><><> //